

# पंखराज बुधु भगतस गही कुन्दुरका निमन अड्डा नूँ लरेका मंजा

सिलागाई, चान्हो (राँची): जुलाई 29, 2014

[ इस खबर को हिन्दी में यहाँ पढ़ें ]

पंखराज बुधु भगतस कुँडुखर गही मनता आल रहचस। आस कुँडुखारिन अंग्रेज सरकार अरा गोल्लर गही हीँइना-कांइना अरा मलगुजारी चिअना गही बिडदो उलगूलान नना गे कढियाचस। कुँडुखर अंग्रेज सरकार ती छछन्द मना बेदा लगियर। बुधु भगतसिन पिटा गे अंग्रेज पलटन उल्ला मांखा बेदा-कुदा लगिया, पहें आसिन पोल्ला पिटा। अंग्रेज पलटन गही खेक्खा नूँ धरका ती मुन्देम पंखराज बुधू भगतस तानिम तंगहै तइरी ती खोतरस केरस, पहें तंगन अंग्रेजर गे मल सोपचस। आस गही हुबगर अरा पंखराज सवंगन कुँडुखर इकला मला, पहें नंना आलर हूँ इन्ना गूटी मनता संगे सुमरआनर।

एन्ने पंखराज बुधू भगतस गही कुन्दरना अरा निमन अड्डा सिलागाई पदा मंगगर उल्ला 29 जुलाई 2014 नूँ खेस ती खेंसो मंजा केरा। खल-टोंका टाँइआना गही तिरहा ती कुँडुखर अरा जोलहर मजही लरेका मंजा केरा। ई पछडा नूँ अनाइत बग्गे आलर

गही खेड्ड-खेक्खा एस्सरा, नेखअय दिम कुक्क अरा कपड़े खोटरा, नेखअय कूल अरा मेद नूँ खादी-छेदे मंजा। पदन्ता ओण्टे कुँडुख भईयोस गही कुक्क नूँ जख्म मंज्जका ती



आस दांडे मंज्जस केरस। ई लरेका नूँ 50 इन आलर अरा 12 इन पुलिसर हूँ खादी-छेदे मंज्जर केरार। लओरका नूँ 15 बखर ती 65 बखर गही आलर हूँ मेसेरका रअनर।

खबइर लेखा लरेका गही पंदहे 4 एकइ 25 डिसमिल खल-टोंका हिके। सरकार तरती ई टोंका ती 25 डिसमिल खंडा मदरसा खतरी गे मुंदिम चितारकी रई। इन्नेला फिन ओन्द एकइ खल महजिद कमआ गे बन्दोबस्त मंज्जकी केरकी रई। पदियर अरा

कुँडुखर इदी गही बिड़दो चोचर। आर गही बअना रई का पदियर गही बेगर सइगूटी अरा पद्दा-बैसकी गही ओन्द एकड़ खल एकासे बन्दोबस्त मंजा केरा। जोलहर एम्हें खल्लन बच्चा बेद्वनर। ई खल एम्हें धरम अरा नेगचार संगे जोड़ोरकी रई। ई मामला कोर्ट गूटी चाइल केरकी रई। इदना जोलहर आ खल नुम ईद गही नमाज पढना गही डंका कूड़का रहचर। ई केरमे नुम सोम्मार उल्ला एंडो समाज ता आलर मजही टोकोर-नखरना मंज्जकी रहचा। ई खीस-खोबन मेटाबआ खतरी गे ग्रामीण एस.पी. सय सुरेन्द्र झास गही कढियआना ती कुँडुखर अरा जोलहर मजही बैसकी उयका रहचा। जोक गंहडी नुम जोलहर तरती गइसइ पंचे लोडिम(पाँच हजार) आलर असन अँडिसयर केरार, अरा नंना खौंडहा ता आलर अरा पुलिसर मईया लरेका(बल्या) नंज्जर चिच्चर।

लअना-पसना खोखा जोलहर पदियर गही एइपा नूँ कोरचर तले बच्चना अरा एइपा ता आलोन कोड़ियर जब्बियर चिच्चर। गइसइ अदहा दर्जन एइपा पल्लीन जब्बियर कोड़ियर दरा बिदरी बिनास नंज्जर चिच्चर। मुक्कर ती हूँ आर बेहया बेवहार नंज्जर। पुलिसर गही तैगगना लेखा, जोलहर कुँडुखारिन कुदाबआ-कुदाबआ परंपरागत

कमहइ(हथियार) अरा डंडा-सोट्टा ती लओचर पस्सर। पुलिसर संगे गइसइ 32 इन लओरका-खोतोरका आलारिन राँची ता रिम्स नूँ इलाज नंना गे अंडसताचर। सय बंधु तिर्कीस इबडारिन रिम्स अंडसतआना नूँ खोब मदइत नंज्जस।

पुलिसर 48 इन लरेका ननुरिन धरचर। पद्दा नूँ अनइत बग्गे पुलिसारिन उयका रअनर। एंडो समाज ता आलर मजही खीस-खोबन एःरार असन धारा 144 लगाबाचका चिच्चका रई। राजी गही मुद्धा सचिव सय सजल चक्रवर्तीस, जिला ता कंडो आल सय बिनय कुमार चौबेस, आईजी सय एम.एस भाटिया अरा डीआईजी सय प्रवीण सिंहस सिलागांई पद्दा नूँ कुदियर दरा मँज्जर खूजियर। मुद्धा सचिव सय सजल चक्रवर्तीस तपडेम ओत्था सजई चिआ गे ऑनका रअदस। ई केरमे नुम राजी गही मुख्य मंत्री सय हेमंत सोरेनस रिम्स केरस दरा लओरका आलर गही दव-मलदव मँज्जस। आस मुंजुरकस गही एइपम बारीर अरा अरबर-परबर संगे हूँ भेंटारस दरा संति चिच्चस। मुख्यमंत्रीस मुंजुरकस गही एइपान्ता आलर गे आल पाँति पंचे सोडिम(पाँच लाख) अरा खादी-छेदे मंज्जका आलर गे 50-50 लोडिम ढिबा चिआ गे आनियस।

ई खलन मडियआना गही चिहुँट नूँ एंडो समाज ता आलर मजही मुंदे तिम अरबा-नखरना गही हालत मंज्जकी रहचा। पहें प्रशासन तंगहै खनन् अगु तिम मुंदचकी रहचा अरा एन्ने कोहा घटुत मंजा काना गही भनक अदी गे कटिको मल रहचा। सरकारी प्रशासन इदिन गा अनइत हलुक अरा सेब्बा नूँ होआ लगिया। एकअम घटुत मंज्जका खोखा कटिक कानूनी खानापूर्ति गही नलख नंना गूटी पुलिस तंगहै चिरखी समझारई। तले खोखा नूँ सलतंत मनी काली। ई चड्डेम ईन्ना इवदा कोहा घटुत मंजा अरा अदी गही मुल्ली कुँडुखर गे उठाबअना पड़ारा। ई घटना पुलिसर गही रअनू मंज्जा, नेला आर मल रओर होले एन्देर मनो! बेड़ा रअनुम एंडो पक्ख तरता आलर गही जियन लुदऊ नंना गही सइगूटी एवदा गूटी पुलिस प्रशासन मल ननो, आ गूटी इदिन्ती हूँ कोहा घटुत मंजा गही धुकधुकी उर्मी उल्ला बनल रओ।

अन्ने गा ई घटुत मंज्जका खोखा अनभनियाँ धार्मिक संगठन अरा राजनैतिक पार्टी गूठी ई घटुत गही बिडदो एदआ खतरी गे उलगुलान नंना गही चिहुँट नना लगी, अरा हाडी हूँ ननो; पहें इबड़ा संगठन

ता आलर गही जिया नूँ खोदोखरना जुक्की, पहें राजनैतिक फायदा होअना गही चिहुँट बग्गे रई। नंना खोंडहा ता आलर मुंदभारे इवदा कोहा नोकसान मंजा होले गोट्टे हिन्दुस्तान पचोरा नूँ हो-हल्ला मनो कालो दने। पचोरा ता कोहा-कोहा अगुआर अगु बरओर दने, उर्मी किसिम गही खबड़र अरा मिडिया नूँ खबड़र छाहओ कालो दने; पहें आदिवासीर गही खिलपइत ने दंद ननी। ई चड्डे नाम कुँडुखत अरा ओर्मा आदिवासिर गे इबड़ा उर्मी संगठन अरा राजनैतिक पार्टी गूठी ती असरा मल ननार तंगआ नुम बग्गे भरसा नंना चाड़ रई। ई घटुत नम्हें पंखराज बुधू भगतस गही कुन्दुरका निमन अड्डा नूँ मंज्जकी रई। पंखराज बुधू भगतस कुँडुखर गही मनता (गौरव) रहचस अरा अक्कुन हूँ नम्हें जिया नूँ रअस; ई चड्डे नाम ओर्मत गे ई घटुतन गोट्टे कुँडुख खोंडहा अरा आदिवासी खोंडहा नूँ बरचका खिलपइत रूपे नूँ एःरना चाही, अऊर ओँद जुटता संगगे ई घटुत गही बिडदो मंजा काना चाही, तबेम सरकार, पुलिस प्रशासन अरा नंना आलर हूँ नम्हें ओँद-जुटतान एरार एल्चोर अरा बरऊ उल्ला नूँ एन्ने घटुत फिन मना गे पोल्लो।

\*\*\*

[ इस खबर को हिन्दी में यहाँ पढ़ें ]